

සිසුන් විසින් නිතර අසනු ලබන ප්‍රශ්න

ඔබ විසින් නිතර අසනු ලබන ප්‍රශ්න (FAQs) සඳහා පිළිතුරු මෙහි අඩංගු වේ. උදාහරණයක් ලෙස විශ්වවිද්‍යාල ප්‍රවේශය සඳහා අපේක්ෂකයකුගේ දීක්ෂිකක්කය නිර්ණය කරන ආකාරය, එක් පාඨමාලාවක් සඳහා ලියාපදිංචි වූ පසු නැවත උසස් පෙළ සඳහා පෙනී සිට විශ්වවිද්‍යාල ප්‍රවේශය සඳහා අයදුම් කළ හැකි ද යන්න වැනි නිතර අසන ප්‍රශ්න කිහිපයකට පිළිතුරු මෙහි ඇතුළත් වේ.

එබැවින්, ඔබ මෙය හොඳින් කියවා බලා මෙහි පිළිතුරු සඳහන් නොවන වෙනත් ප්‍රශ්න වෙතොත්, අප වෙත ලිපියක් හෝ ඊමේල් පණිවිඩයක් මගින් දන්වා එවන්න. එවිට ඔබගේ පැණයට පිළිතුරු අප විසින් ලබා දෙනු ඇත. එසේම, එම ප්‍රශ්න හා ඒවාට අදාළ පිළිතුරු ද ඉදිරි වසරවල අත්පොත්වලට ඇතුළත් කරනු ලැබේ.

සියුන් විසින් නිතර අසනු ලබන ප්‍රශ්න

1. විශ්වවිද්‍යාල ප්‍රවේශය සඳහා අයදුම් කරන්නේ කෙසේද ?

අයදුම්කරුවන් විසින් විශ්වවිද්‍යාල ප්‍රතිපාදන කොමිෂන් සභාවේ වෙබ් අඩවිය හරහා (www.ugc.ac.lk) අන්තර්ජාල සේවාව භාවිත කොට විශ්වවිද්‍යාල ප්‍රවේශය සඳහා අයදුම් කර ඉන් ලැබෙන මුද්‍රිත පිටපත නිසි පරිදි අත්සන් කොට සඳහන් කර ඇති අනිකුත් ලිපි ලේඛන ද සමගින් අයදුම්පත් කැඳවීම සඳහා ප්‍රවර්ෂත් දැන්වීම් මගින් නිවේදනය කර ඇති අවසන් දින හෝ ඊට පෙර විශ්වවිද්‍යාල ප්‍රතිපාදන කොමිෂන් සභාවට ලියාපදිංචි තැපෑලෙන් යොමු කළ යුතුය.

වැදගත් :

විශ්වවිද්‍යාල ප්‍රවේශය සඳහා අන්තර්ජාලය හරහා අයදුම්පත් යොමු කිරීම අනිවාර්ය අවශ්‍යතාවකි.

2. “Uni - Code” එකක් යනු කුමක්ද ?

“Uni - Code” එකක් යනු සෑම විශ්වවිද්‍යාලයක් / මණ්ඩපයක් / ආයතනයක් මගින්ම පවත්වනු ලබන එක් එක් අධ්‍යයන පාඨමාලා වෙන් කර හඳුනා ගැනීමට භාවිතා කරන්නා වූ එකිනෙකට අනන්‍ය වූ කේතයකි.

මෙම “Uni - Code” සියල්ල අඩංගු ලැයිස්තුව 2024/2025 අධ්‍යයන වර්ෂයට අදාළව පළ කරන ලද ප්‍රවේශ අත්පොතෙහි පිටු අංක 143 සිට 149 දක්වා ඇත.

අයදුම්කරුවන් විසින් අන්තර්ජාලය හරහා සිය විශ්වවිද්‍යාල අයදුම්පත පිරවීමේදී කැමැත්තේ අනුපිළිවෙල සඳහන් කිරීම සඳහා මෙම “Uni - Code” භාවිතා කළ යුතුය.

“Uni - Code” භාවිත කර කැමැත්තේ අනුපිළිවෙල නිවැරදිව සඳහන් කිරීමට අවශ්‍ය උපදෙස් විශ්වවිද්‍යාල ප්‍රවේශ අත්පොතෙහි 3 වන කොටසෙහි පැහැදිලිව සඳහන් කර ඇත. එබැවින්, අන්තර්ජාලය හරහා “Uni-Code” භාවිත කර ඔබගේ කැමැත්තේ අනුපිළිවෙල සඳහන් කිරීමට / වෙනස් කිරීමට පෙර එම කොටස හොඳින් කියවා අවබෝධ කර ගන්නා මෙන් උපදෙස් දෙනු ලැබේ.

3. අන්තර්ජාලය හරහා විශ්වවිද්‍යාල ප්‍රවේශ අයදුම්පත්‍රය පිරවීමට පෙර ඔබගේ කැමැත්තේ අනුපිළිවෙල පරිදි “Uni - Codes” ලැයිස්තුවක් සකසා ගැනීම වැදගත් වන්නේ ඇයි ?

අයදුම්කරුවන් සලකා බලනු ලබන්නේ තමන් විසින් මනාපය දක්වා ඇති පාඨමාලා සහ විශ්වවිද්‍යාල (Uni - Codes) සඳහා පමණි. අයදුම්කරුවන් විසින් කැමැත්ත ප්‍රකාශ කර නොමැති පාඨමාලා සහ විශ්වවිද්‍යාල (Uni - Codes) සඳහා ඔවුන් සලකා බලන්නේ නැත.

එබැවින්, යම්කිසි අයදුම්කරුවෙකු යම් පාඨමාලාවක් සහ විශ්වවිද්‍යාලයක් (Uni - Code) සඳහා තමා ලැබූ Z අගය අනුව සුදුසුකම් ලැබුවත් එම පාඨමාලාව සහ විශ්වවිද්‍යාලය (Uni - Code) සඳහා ඔහු / ඇය විසින් මනාපයක් සඳහන් කර නොමැති නම් ඒ සඳහා ඔහු / ඇය අනුයුක්ත නොකරන අතර ඒ වෙනුවට ඔහු / ඇය විසින් ඊළඟට මනාපය දක්වා ඇති පාඨමාලාව සහ විශ්වවිද්‍යාලය (Uni - Code) සඳහා සලකා බලනු ලැබේ. එබැවින් ඔබ විසින් ඔබගේ අයදුම්පත්‍රය පිරවීමට පෙර එවැනි “Uni - Codes” ලැයිස්තුවක් සැලකිල්ලෙන් සිතා බලා සකසා ගන්න.

එසේම, ඉහත සඳහන් කළ පරිදි ඔබ සුදුසුකම් ලබන කිසියම් පාඨමාලාවක් සහ විශ්වවිද්‍යාලයක් (Uni - Code) සඳහා කැමැත්ත ප්‍රකාශ නොකිරීම හේතුවෙන් ඒ සඳහා තේරී පත් නොවීමේ අවදානම මහ හැරීම පිණිස හැකි තාක් “Uni - Code” ප්‍රමාණයක් සඳහා ඔබගේ කැමැත්ත සඳහන් කරන මෙන්ද උපදෙස් දෙනු ලැබේ.

4. ප්‍රවේශ අයදුම්පත්‍රය විශ්වවිද්‍යාල ප්‍රතිපාදන කොමිෂන් සභාවට යොමු කිරීමෙන් පසුව වුව ද පාඨමාලා සහ විශ්වවිද්‍යාල සඳහා කැමැත්තේ අනුපිළිවෙල වෙනස් කල හැකිද ?

ඔව්. විශ්වවිද්‍යාල ප්‍රවේශ අත්පොතෙහි සඳහන් කර ඇති පරිදි විශ්වවිද්‍යාල ප්‍රවේශය සඳහා අයදුම් කිරීමට ලබා දී ඇති අවසන් දින සිට සති දෙකක් ඇතුළත පමණක් පාඨමාලා සහ විශ්වවිද්‍යාල සඳහා කැමැත්තේ අනුපිළිවෙල වෙනස් කිරීම, අලුතින් “Uni-Codes” එකතු කිරීම හෝ “Uni-Codes” ඉවත් කිරීම සඳහා ඉඩ දෙනු ලැබේ.

ඒ සඳහා අයදුම්කරුවන් ප්‍රවේශ අත්පොතේ ලබා දී ඇති උපදෙස්වලට අනුව අන්තර්ජාලය හරහා සිය කැමැත්තේ අනුපිළිවෙල වෙනස් කර, එමගින් ලැබෙන මුද්‍රිත පිටපත නිසි පරිදි අත්සන් කර ලියාපදිංචි තැපෑලෙන් විශ්වවිද්‍යාල ප්‍රතිපාදන කොමිෂන් සභාව වෙත එවිය යුතුය.

ඔබගේ විශ්වවිද්‍යාල ප්‍රවේශ මුල් අයදුම්පතේ සහ මෙම නව “Uni-Codes” අනුපිළිවෙළ දැක්වෙන මුද්‍රිත අයදුම්පත්‍රයේ අත්සන එකම විය යුතුය.

මෙම අවස්ථාවේදී ඔබ විසින් “Uni-Codes” අනුපිළිවෙළ වෙනස් කිරීමෙන්, ඔබගේ මුල් අයදුම්පතේ දක්වන ලද කැමැත්තේ අනුපිළිවෙළ මුලුමනින්ම අවලංගු වන අතර විශ්වවිද්‍යාල ප්‍රවේශය සඳහා සිසුන් තෝරා ගැනීමේදී ඔබ විසින් දක්වන මෙම නව කැමැත්තේ අනුපිළිවෙළ සලකා බලනු ලැබේ.

5. පාඨමාලා සඳහා කැමැත්තේ අනුපිළිවෙල අන්තර්ජාල සේවාව හරහා වෙනස් කරන අයුරු පැහැදිලි කරන්න.

- විශ්වවිද්‍යාල ප්‍රතිපාදන කොමිෂන් සභාවේ නිල වෙබ් අඩවියට පිවිස ඔබගේ පරිශීලක අංකය හා මුරපදය භාවිත කොට ගිණුමට ඇතුළු වන්න (www.ugc.ac.lk).
- පසුව පාඨමාලා සඳහා ඔබගේ කැමැත්තේ අනුපිළිවෙළ වෙනස් කරන්න.
- ඔබගේ අත්සන සහිත මුද්‍රිත පිටපත විශ්වවිද්‍යාල ප්‍රතිපාදන කොමිෂන් සභාව වෙත ලියාපදිංචි තැපෑලෙන් යොමු කරන්න.

6. මාගේ අයදුම්පත්‍රය විශ්වවිද්‍යාල ප්‍රතිපාදන කොමිෂන් සභාව වෙත ලැබුණු බව දැන ගන්නේ කෙසේද?

- ඔබගේ අයදුම්පත විශ්වවිද්‍යාල ප්‍රතිපාදන කොමිෂන් සභාව වෙත ලැබුණු බව ඔබ විසින් අයදුම්පතෙහි සඳහන් කරන ලද ජංගම දුරකතන අංකයට කෙටි පණිවුඩයක් මගින් දැනුම් දෙනු ලැබේ.

7. කඩඉම් ලකුණු නිකුත් කිරීමට පෙර තමා තේරී පත් වන පාඨමාලාව සහ විශ්වවිද්‍යාලය පූර්ව නිගමනය කළ හැකිද ?

නොහැකිය. කිසියම් පාඨමාලාවක් සහ විශ්වවිද්‍යාලයක් සඳහා කඩඉම් ලකුණු Z අගය, අයදුම්කරුවන්ගේ කැමැත්තේ අනුපිළිවෙල, විශ්වවිද්‍යාලවල පවතින ස්ථාන සංඛ්‍යාව වැනි කරුණු අනුව තීරණය වේ.

8. පෞද්ගලික අයදුම්කරුවන් විසින් සිය අයදුම්පත්‍රය සමග පාසල් හැරයාමේ සහතිකයේ මුල් පිටපත එවීම අනිවාර්යද ?

ඔව්. එසේ එවීමට අපොහොසත්වන පෞද්ගලික අයදුම්කරුවන්ගේ විශ්වවිද්‍යාල ප්‍රවේශය සඳහා වන අයදුම්පත් ප්‍රතික්ෂේප කරනු ඇත.

9. අධ්‍යයන පාඨමාලා සහ විශ්වවිද්‍යාල සඳහා එක් එක් දිස්ත්‍රික්කයේ අවම කඩඉම් ලකුණ දැන ගන්නේ කෙසේද ?

- පුවත්පත් මගින්
- විශ්වවිද්‍යාල ප්‍රතිපාදන කොමිෂන් සභාවේ නිල වෙබ් අඩවිය මගින් (www.ugc.ac.lk)
- විශ්වවිද්‍යාල ප්‍රතිපාදන කොමිෂන් සභාවේ මහජන සම්බන්ධතා කාර්යාලය මගින්
- රාජ්‍ය තොරතුරු කේන්ද්‍රයේ (1919) කෙටි පණිවුඩ (SMS) සේවාව මගින්

10. මා විශ්වවිද්‍යාල ප්‍රවේශය සඳහා සුදුසුකම් ලැබූ බව දැන ගන්නේ කෙසේද ?

ඔබ විශ්වවිද්‍යාල ප්‍රවේශය සඳහා සුදුසුකම් ලැබුවහොත් ඒ බව විශ්වවිද්‍යාල ප්‍රතිපාදන කොමිෂන් සභාව විසින් ලිපියක්/ ඊ මේල් පණිවුඩයක්/ කෙටි පණිවුඩයක් (SMS) මගින් ඔබට දැනුම් දෙනු ඇත.

11. සුභද මාරුවීම් සිදු කළ හැකිද ?

නොහැකිය

12. විශ්වවිද්‍යාල ප්‍රවේශ අත්පොතෙහි පළ කර ඇති පෙර වසරේ කඩඉම් ලකුණු අනුව කිසියම් විශ්වවිද්‍යාලයක් මගින් පවත්වනු ලබන පාඨමාලාවක දීක්ෂිත කඩඉම් ලකුණට වඩා, මාගේ ඉසෙඩ් අගය අඩු වුවහොත්, එවැනි පාඨමාලාවකට මට ඉල්ලුම් කළ හැකිද?

ඔව්. පෙර වසරේ නිකුත් කළ කඩඉම් ලකුණු මත තීරණ නොගෙන, ඔබ අවම සුදුසුකම් සපුරා ඇති හැකි පමණ අධ්‍යයන පාඨමාලා සඳහා අයදුම් කරන්න. සිසුන් දක්වන කුසලතාවය (ඉසෙඩ් අගය) සහ විශ්වවිද්‍යාලවල පවතින ස්ථාන සංඛ්‍යාව අනුව යම්කිසි දීක්ෂිතකයකින් යම් විශ්වවිද්‍යාලයක පවත්වන යම් පාඨමාලාවකට ප්‍රවේශ වීමට අවශ්‍ය කඩඉම් ලකුණු වසරින් වසර වෙනස් විය හැක.

ඇතැම් සිසුන් ප්‍රමාණවත් ඉසෙඩ් අගයක් ලබා තිබුණ ද, ඊළඟ වසරේ අ.පො.ස. (උසස් පෙළ) කිරීමේ අපේක්ෂාවෙන් විශ්වවිද්‍යාල ප්‍රවේශය සඳහා අයදුම් කළ ද තේරී පත්වූ පාඨමාලාවේ ලියාපදිංචි නොවීමට පසුව තීරණය කරයි. එවැනි අවස්ථා උදාවන බැවින්, ඔබ සුදුසුකම් ලබන හැකිතරම් පාඨමාලා සංඛ්‍යාවක් සඳහා අයදුම් කිරීම සුදුසු වේ.

13. තේරී පත්වූ පාඨමාලාව සඳහා අදාළ විශ්වවිද්‍යාලයේ ලියාපදිංචිවූ පසු නැවතත් උසස් පෙළ විභාගය සඳහා පෙනී සිට යළිත් වරක් විශ්වවිද්‍යාල ප්‍රවේශය සඳහා අයදුම් කළ හැකිද?

නොහැකිය. සියලුම සිසුන්ගේ රජයේ උසස් අධ්‍යාපනයට ප්‍රවේශ වීම සඳහා එක සමාන අවස්ථාවක් ලබා දී ඇති බැවින්, සෑමට කරන සාධාරණයක් වශයෙන්, නිදහස් අධ්‍යාපනය යටතේ උසස් අධ්‍යාපනය සඳහා ප්‍රවේශ වීමට සියලුම සිසුන්ට එක් අවස්ථාවක් පමණක් තිබේ.

එයට හේතුව වන්නේ, යම්කිසි ශිෂ්‍යයෙකු විශ්වවිද්‍යාල ප්‍රවේශය සඳහා තේරී ඇති පාඨමාලාවේ ලියාපදිංචිය අවලංගු කර ගැනීම නිසා එම ශිෂ්‍යයා විසින් වළක්වාලන්නේ එම වසරේම වෙනත් ශිෂ්‍යයෙකුට විශ්වවිද්‍යාලයට ප්‍රවේශ වීම සඳහා තිබූ අවස්ථාවක් වීමයි. එසේම, ලියාපදිංචිය අවලංගු කොට ගෙන ඊට පසු වර්ෂයක උසස් පෙළ ප්‍රතිඵල අනුව වෙනත් පාඨමාලාවක ලියාපදිංචි වීම සඳහා ඉල්ලුම් කිරීමෙන් එම ශිෂ්‍යයා එම වසරේ ද උසස් පෙළට පෙනී සිටි වෙනත් සිසුවෙකුගේ අවස්ථාව ද අහිමි කිරීමට උත්සාහ කරයි.

14. කිසියම් ශිෂ්‍යයෙකු විශ්වවිද්‍යාලයක හෝ උසස් අධ්‍යාපන ආයතනයක ලියාපදිංචි වූ ශිෂ්‍යයෙකු ලෙස සැලකෙන්නේ කුමන අවස්ථාවේදීද?

යම්කිසි ශිෂ්‍යයෙකු විශ්වවිද්‍යාල ප්‍රතිපාදන කොමිෂන් සභාවෙන් තමන්ගේ තේරීම් ලිපිය ලද පසු විශ්වවිද්‍යාල ප්‍රතිපාදන කොමිෂන් සභාවට බැර වන සේ බැංකුවකට හෝ අන්තර්ජාලය හරහා ලියාපදිංචි ගාස්තු ලෙස රු.50/=ක මුදල ගෙවා ලියාපදිංචිවීම සඳහා දී ඇති අවසාන දින හෝ එදිනට පෙර ඔහු/ඇය තේරී පත්වූ පාඨමාලාවට සහ අනුයුක්ත කරන ලද විශ්වවිද්‍යාලය/උසස් අධ්‍යාපන ආයතනය සඳහා විශ්වවිද්‍යාල ප්‍රතිපාදන කොමිෂන් සභාවේ නිල වෙබ් අඩවිය හරහා අන්තර්ජාලය මගින් ලියාපදිංචි වූ විට ඔහු/ඇය 1978 අංක 16 දරණ විශ්වවිද්‍යාල පනතට (වරින් වර සංශෝධිත) අනුව ස්ථාපිත කරන ලද විශ්වවිද්‍යාල ප්‍රවේශ අත්පොතේ 1.6 (8) ඡේදය යටතේ සඳහන් විශ්වවිද්‍යාලයක හෝ උසස් අධ්‍යාපන ආයතනයක ලියාපදිංචි වූ ශිෂ්‍යයෙකු ලෙස සැලකේ.

15. කිසියම් අපේක්ෂකයෙකුගේ විශ්වවිද්‍යාල ප්‍රවේශය සඳහා සලකා බැලෙන දීක්ෂිතකය තීරණය කරන්නේ කෙසේද?

අපේක්ෂකයා අ.පො.ස (උසස් පෙළ) හැදෑරූ වසර 03 ක කාලය තුළ වසරක් හෝ වසරකට වැඩි කාලයක් ඇතුළත්ව සිට අධ්‍යාපනය ලැබූ පාසල පිහිටි දීක්ෂිතකය ඔහුගේ/ඇයගේ විශ්වවිද්‍යාල ප්‍රවේශය සඳහා සලකා බැලේ.

16. එම වසර 03 ක කාල පරිච්ඡේදය ගණනය කරන්නේ කෙසේද?

වසර 03 ගණනය කිරීමේදී අපේක්ෂකයා විශ්වවිද්‍යාල ප්‍රවේශයට සුදුසුකම් සපුරාලූ අ.පො.ස. (උසස් පෙළ) විභාගය පැවැත්වූ මාසයට පෙර වූ මාසයේ අන්තිම දවසින් අවසන් වන වර්ෂ තුනක (03) කාල පරිච්ඡේදය මෙහිදී සලකා බැලේ. උදාහරණයක් ලෙස අ.පො.ස. (උසස් පෙළ) විභාගය දෙසැම්බර් මස පැවැත්වෙන්නම්, එම වර්ෂයේ නොවැම්බර් මස 30 වන දින සිට පිටුපසට වසර 03 ගණනය කෙරේ.

17. යම්කිසි ලෙසකින් මා එම කාලය තුළ එක් පාසලකට වඩා වැඩි පාසල් ප්‍රමාණයකට ඇතුළත්ව සිටියේ නම් ?
- එවිට එම කාලය තුළ වැඩිම දින ගණනක් (කෙසේ වුවත් එම කාලය වසරක් හෝ වසරකට වඩා වැඩි විය යුතුය) අධ්‍යාපනය ලැබීම සඳහා ඇතුළත්ව සිටි පාසල පිහිටි දිස්ත්‍රික්කය ඔබගේ විශ්වවිද්‍යාල ප්‍රවේශය සඳහා සලකා බැලෙන දිස්ත්‍රික්කය වශයෙන් සැලකේ.
18. මා එම කාලය තුළ කිසිදු පාසලකට ඇතුළත්ව නොසිටියේ නම් හෝ මගේ පාසල් කාලය එම කාල පරිච්ඡේදය තුළ වසරකට වඩා අඩු නම් කුමක් සිදුවේද ?
- එවිට සලකා බලනු ලබන වසර තුනක කාල පරිච්ඡේදය තුළදී ඔබගේ ස්ථීර පදිංචිය පිහිටි දිස්ත්‍රික්කය විශ්වවිද්‍යාල ප්‍රවේශය සඳහා සලකා බලනු ලැබේ. ඔබගේ ස්ථීර පදිංචිය තහවුරු කර ගැනීම සඳහා සාක්ෂි වශයෙන් විශ්වවිද්‍යාල ප්‍රවේශ අත්පොතේ 1.5 ඡේදය හි සඳහන් ලිපි ලේඛන ඔබ විසින් විශ්වවිද්‍යාල අයදුම්පත සමඟ එවිය යුතු වේ.
19. ප්‍රායෝගික/යෝග්‍යතා පරීක්ෂණ පිළිබඳ විස්තර සහ ඒවා පැවැත්වෙන දිනයන් විශ්වවිද්‍යාල ප්‍රවේශ අත්පොතේ සඳහන් නොවන්නේ ඇයි ?
- අදාළ විශ්වවිද්‍යාල විසින් ප්‍රායෝගික/යෝග්‍යතා පරීක්ෂණ පවත්වන අතර ඒවා පවත්වන දිනයන් විවිධ හේතු අනුව වෙනස් විය හැකිය.
- විශ්වවිද්‍යාල ප්‍රවේශ අත්පොතෙහි පස්වන කොටසෙහි ප්‍රායෝගික/යෝග්‍යතා පරීක්ෂණ පවත්වනු ලබන පාඨමාලාවන් සහ අදාළ විශ්වවිද්‍යාල පිළිබඳව පැහැදිලිව දක්වා ඇති අතර එම විශ්වවිද්‍යාලවල ඇමතුම් අංක ඇමුණුම (ඇ) හි දක්වා ඇත. එබැවින් සිසුන්ට අදාළ විශ්වවිද්‍යාල අමතා ප්‍රායෝගික/යෝග්‍යතා පරීක්ෂණ පිළිබඳ වැඩි විස්තර ලබා ගත හැකිය.
20. යම් හෙයකින් මා ප්‍රායෝගික/යෝග්‍යතා පරීක්ෂණය සමත් වුවත් අදාළ පාඨමාලාවේ කඩඉම් ලකුණ සම්පූර්ණ කර නොමැති නම් මා එම පාඨමාලාව හැදෑරීමට සුදුසුකම් නොලබයිද ?
- අදාළ පාඨමාලාව සඳහා ප්‍රායෝගික/යෝග්‍යතා පරීක්ෂණයකින් සමත්වීම අවශ්‍ය නම් එම සමත් වීමට අමතරව එම පාඨමාලාව සඳහා අවශ්‍ය වන අවම කඩඉම් ලකුණ සපුරාලීම ද අත්‍යාවශ්‍ය වේ. ඔබ ප්‍රායෝගික/යෝග්‍යතා පරීක්ෂණය සමත් වුව ද අදාළ අවම Z අගය ලබා නොමැති නම් එම පාඨමාලාව හැදෑරීමට සුදුසුකම් නොලබයි.
21. තේරී පත්වූ පාඨමාලාව සඳහා අදාළ විශ්වවිද්‍යාලයේ ලියාපදිංචි වූ පසු, ප්‍රවේශය කල් දැම්මට හැකියාවක් පවතීද ?
- ප්‍රවේශය කල් දැමිය හැක්කේ තේරී පත්වූ පාඨමාලාව සහ විශ්වවිද්‍යාලය සඳහා ලියාපදිංචි වූ පසු පමණි. නමුත් ඒ සඳහා පිළිගත හැකි හේතුවක් තිබිය යුතුය. එසේ ලියාපදිංචි වීමෙන් පසු අධ්‍යාපන වසර කල් ගෙන, පසු වර්ෂයක පැවැත්වෙන අ.පො.ස. (උසස් පෙළ) විභාගයකින් ලද ප්‍රතිඵලයක් අනුව වෙනත් උපාධි පාඨමාලාවක් සඳහා ප්‍රවේශ විය නොහැකිය. රාජ්‍ය විශ්වවිද්‍යාල හෝ උසස් අධ්‍යාපන ආයතන සඳහා ලියාපදිංචි විය හැක්කේ එක් වරක් පමණි.
- එවැනි කල් ගැනීමක් ලබා ගත හැක්කේ උපරිම වශයෙන් එක් අධ්‍යාපන වර්ෂයක් සඳහා පමණි.
22. විශ්වවිද්‍යාල ප්‍රතිපාදන කොමිෂන් සභාව පාඨමාලා සඳහා ලියාපදිංචි වූ සිසුන්ට ලියාපදිංචිය යළි අවලංගු කරගෙන පසු වර්ෂයක ප්‍රතිඵලවලින් වෙනත් පාඨමාලාවකට ලියාපදිංචි වීමට ඉඩ නොදෙන්නේ ඇයි ?
- මෙයට හේතුව වන්නේ නිදහස් අධ්‍යාපන ප්‍රවේශ ප්‍රතිපත්තියේ සංකීර්ණ බව සහ එමගින් සියලුම සිසුන්ට සමාන ලෙස සැලකීමයි.
- ප්‍රවේශ ප්‍රතිපත්තිය යටතේ කිසියම් පාඨමාලාවක ස්ථාන සංඛ්‍යාවෙන් 40 % ක් දී ප ව්‍යාප්ත කුසලතා පදනම මත ද, 55% ක් දිස්ත්‍රික්කයේ ජනගහනයට සමානුපාතික වන ලෙස දිස්ත්‍රික් කුසලතා පදනම මත ද, ඉතිරි 5 % අධ්‍යාපන පහසුකම් අතින් දුෂ්කර යයි හඳුනාගෙන ඇති දිස්ත්‍රික්ක අතර ද බෙදී යයි. එබැවින්, සියලුම සිසුන්ට නිදහස් අධ්‍යාපනය සඳහා සමාන අවස්ථාවක් හිමිවී ඇත.
- ඒ අනුව, 87,776 ක් පමණ වන අයදුම්කරුවන් අතරින් හොඳම අයදුම්කරුවන් 42,280 ක්, අධ්‍යාපන පාඨමාලා 126 ක් සඳහා තෝරා ගන්නා 40% , 55% සහ 5 % යන සංකීර්ණ ක්‍රමවේදය යටතේ එක් සිසුවෙකුට විශ්වවිද්‍යාල ප්‍රවේශය සඳහා එක් අවස්ථාවකට වඩා ලබා දිය නොහැක.

විශ්වවිද්‍යාල ප්‍රතිපාදන කොමිෂන් සභාව සියලුම සිසුනට සාධාරණය ඉටු කිරීමේ වගකීම දරයි. යම් ලෙසකින් තේරී පත් වූ පාඨමාලාවේ ලියාපදිංචි විය යුතු ද නැද්ද යන්න පිළිබඳව ඔබ සැක සහිතව පසුවේ නම් ඉන් අදහස් වන්නේ ඊළඟ වර්ෂයේ අ.පො.ස. (උසස් පෙළ) විභාගයෙන් මෙයට වඩා හොඳ ප්‍රතිඵලයක් ලැබිය හැකි බව ඔබ දන්නා බවයි.

එබැවින් අපගේ උපදෙස වන්නේ එවැනි අවස්ථාවකදී ඔබ දැනට තේරී ඇති පාඨමාලාව සඳහා ලියාපදිංචි නොවන ලෙසයි.

23. කිසියම් අපේක්ෂකයකු සාමාන්‍ය පොදු පරීක්ෂණය සඳහා 30% ක අවම ලකුණු ලබාගැනීමට අපොහොසත් වුවහොත් කුමක් කළ යුතුද?

සාමාන්‍ය පොදු ප්‍රශ්න පත්‍රයට 30% ක් හෝ ඊට වැඩි ලකුණු ප්‍රමාණයක් ලබාගැනීමට අපොහොසත් වූ අපේක්ෂකයන්, ඉසෙඩ් අගය අනුව ඔවුන් යම්කිසි විශ්වවිද්‍යාලයක පාඨමාලාවකට මෙම අධ්‍යයන වර්ෂයේදී තේරී පත් වුවහොත් එම තේරී පත් වූ පාඨමාලාවේ ලියාපදිංචි වීම සඳහා සුදුසුකම් නොලබයි.

එවැනි අපේක්ෂකයෙකු සාමාන්‍ය පොදු ප්‍රශ්න පත්‍රයට 30% කට නොඅඩු ලකුණු ප්‍රමාණයක්, විශ්වවිද්‍යාල ප්‍රවේශයට සුදුසුකම් ලැබීම සඳහා වූ අනුමත අවස්ථා තුනට යටත්ව පෙර අවස්ථාවකදී සපුරා ඇත්නම්, එය ප්‍රවේශය සඳහා සලකා බලනු ලැබේ.

සාමාන්‍ය පොදු ප්‍රශ්න පත්‍රයට 30% කට නොඅඩු ලකුණු ප්‍රමාණයක් ලබාගැනීමට අපොහොසත් වූ අපේක්ෂකයන්, විශ්වවිද්‍යාල ප්‍රවේශයට සුදුසුකම් ලැබීම සඳහා වූ අනුමත අවස්ථා තුනට යටත්ව ඉදිරි වර්ෂයකදී ඒ සඳහා පෙනී සිට එය සමත් වුවහොත්, ඉසෙඩ් අගය අනුව දැනට තේරී සිටින පාඨමාලාව ඉදිරි අධ්‍යයන වර්ෂයකදී හැදෑරීම සඳහා ලියාපදිංචි වීමට සුදුසුකම් ලබයි.

24. පාඨමාලාවක් වෙනස් කර ගැනීම සඳහා අභියාචනයක් ඉදිරිපත් කරන්නේ කෙසේද ?

තමා තේරීපත් වූ පාඨමාලාවට පහළින් මනාපය දක්වා ඇති පාඨමාලාවකට සහ විශ්වවිද්‍යාලයකට අයදුම් කිරීමට සහ / හෝ අයදුම් නොකළ පාඨමාලාවකට සහ විශ්වවිද්‍යාලයකට අයදුම් කිරීම සඳහා අභියාචනා ඉදිරිපත් කළ හැකිය.

විශ්වවිද්‍යාල ප්‍රතිපාදන කොමිෂන් සභාව (නීතිරීතිවලට යටත්ව) එම සියලුම අයදුම්පත් සඳහා විශේෂ අවධානයක් යොමු කරන අතර හැකි උපරිම ලෙසින් තවත් සිසුවෙකුට අසාධාරණයක් නොවන ලෙසට ඔවුන්ගේ ඉල්ලීම් ඉටු කිරීමට කටයුතු කරනු ලැබේ.

අභියාචනා ඉදිරිපත් කිරීමට බලාපොරොත්තු වන අයදුම්කරුවන් විශ්වවිද්‍යාල ප්‍රවේශ අත්පොත අවසානයේ දී ඇති ආදර්ශ අයදුම්පත සම්පූර්ණ කර, අදාළ මුදල ගෙවා, කඩඉම් ලකුණු නිකුත් කර සති 04 ක් ඇතුළත අත්පොතෙහි 4.4 කොටසෙහි ලබා දී ඇති උපදෙස් අනුව එම අයදුම්පත්‍රය විශ්වවිද්‍යාල ප්‍රතිපාදන කොමිෂන් සභාවට එවීමට කටයුතු කරන්න.

25. අභියාචනයක් යොමු කිරීම සඳහා කිසියම් පාඨමාලාවක සහ විශ්වවිද්‍යාලයක ලියාපදිංචි වී සිටීම අනිවාර්ය ද ?

නැත. තේරී පත්වූ පාඨමාලාව සහ විශ්වවිද්‍යාලය සඳහා ඔබ ලියාපදිංචි නොවූන ද, එසේත් නැතිනම්, මෙම අධ්‍යයන වර්ෂයේදී කිසිදු පාඨමාලාවකට ඔබ තේරී පත් නොවූන ද, අභියාචනාවක් යොමු කිරීම සඳහා එහි කිසිදු බලපෑමක් නොමැත.

26. “Promotion Declaration” යනු කුමක්ද?

මෙම වචන දක්නට ලැබෙන්නේ ඔබ දැනට තේරී පත්ව ඇති පාඨමාලාව සහ විශ්වවිද්‍යාලය සඳහා අන්තර්ජාලය හරහා ලියාපදිංචි වීමේදීය.

එබැවින්, මෙය වැදගත් වන්නේ ඔබ විසින් අන්තර්ජාලය හරහා ලියාපදිංචිය සම්පූර්ණ කිරීමේදීය.

මෙයින් සරලව අදහස් වන්නේ, අප විසින් පුරප්පාඩු පිරවීමේදී සලකා නොබැලිය යුතු යැයි ඔබ අදහස් කරන කේතයන් (Uni - Codes), දැනට ඔබ තේරී පත්ව ඇති පාඨමාලාව සහ විශ්වවිද්‍යාලය සඳහා අන්තර්ජාලය හරහා ලියාපදිංචි වීමේදී ඔබගේ “Uni - Codes” ලැයිස්තුවෙන් තෝරාගෙන ඉන්පසු ඉවත් කිරීමයි. එයට හේතුව වන්නේ අප සැමවිටම ඔබ විසින් ඉහළ මනාපයක් දක්වා ඇති “Uni - Codes” සඳහා ඔබට උසස් කිරීමට උත්සාහ දරන බැවිනි.

27. ඉදිරි පුරප්පාඩු පිරවීමේ වටයන්හිදී සලකා බැලීමට අවශ්‍ය නොවන්නා වූ “Uni - Codes” අන්තර්ජාලය හරහා ඉවත් කිරීම (“Promotion Declaration”) සිදුකරන්නේ කෙසේද?

ඒ සඳහා ඔබ විසින් දැනට තේරී ඇති පාඨමාලාව සහ විශ්වවිද්‍යාලය සඳහා අන්තර්ජාලය හරහා ලියාපදිංචිවීමේදී පහත දැක්වෙන පියවර අනුගමනය කරන්න.

1. “Promotion Declaration” බොත්තම ඔබන්න.
2. එවිට ඔබ විසින් දැනට තේරී සිටින පාඨමාලාවට සහ විශ්වවිද්‍යාලයට වඩා ඉහළ මනාපයක් සඳහන් කරන ලද “Uni-codes” අනුපිළිවෙල දැක්වෙන ලැයිස්තුව දිස්වෙනු ඇත.
3. ඔබ විසින් දැනට තේරී සිටින පාඨමාලාවට සහ විශ්වවිද්‍යාලයට වඩා ඉහළ මනාපයක් සඳහන්කර ඇති කේතයන් (Uni-codes) අතරින් තමාට ඉදිරි පුරප්පාඩු පිරවීමේ වටයන්හිදී සලකා බැලීමට අවශ්‍ය නොවන්නා වූ “Uni-Codes” සැලකිල්ලෙන් තෝරා ගන්න. අදාළ කොටුවල “✓” ලකුණ යොදන්න. යම් හෙයකින් ඔබ විසින් ඉහළින් මනාපයක් දක්වා ඇති කිසිදු පාඨමාලාවකට සහ විශ්වවිද්‍යාලයකට මින් ඉදිරියට ඔබව සලකා බැලීමට අවශ්‍ය නොවන්නේ නම් සහ දැනට තේරී ඇති පාඨමාලාවේ සහ විශ්වවිද්‍යාලයේම ඉදිරියටත් රැඳී සිටීමට කැමැත්ත දක්වන්නේ නම්, ශීර්ෂ සහිත පේළියේ කෙලවර තිරයේ ඇති කොටුව “Click” කිරීම මගින් සියලුම කේතයන් එකවර තෝරා ගන්න. ඔබ විසින් ඉවත් කිරීම සඳහා තෝරා ගන්නා ලද කේතයන් ඉරකින් කැපී යනු ඇත.
4. ඉන්පසුව ඔබ විසින් පුරප්පාඩු පිරවීම යටතේ සලකා බැලීම අවශ්‍ය නොවන්නේ යැයි සඳහන් කළ “Uni- Codes” දත්ත ගබඩාවෙන් ඉවත් කිරීම සඳහා “REMOVE SELECTED HIGHER PREFERENCES” බොත්තම ඔබන්න. ඔබ “REMOVE SELECTED HIGHER PREFERENCES” බොත්තම එබූ පසු එම පිටුව ඉවත් නොවන අතර ඒ වෙනුවට දත්ත ගබඩාව යාවත්කාලීන වීම පමණක් සිදුවේ. ඉන්පසු “Back” බොත්තම ඔබා පෙර පිටුවට නැවත පිවිසෙන්න. (ඔබ විසින් සලකා බැලීම අවශ්‍ය නොවන්නේ යැයි සඳහන් කරන ලද “Uni-Codes” ලැයිස්තුව අන්තර්ජාලය හරහා ලියාපදිංචිය සම්පූර්ණ කිරීමේදී ලැබෙන මුද්‍රිත පිටපතෙහි (Online Payment Receipt) ද සඳහන් වනු ඇත).
5. ඔබ විසින් එසේ ඉවත් කිරීම සඳහා තෝරාගත් “Uni-codes” ලැයිස්තුව නැවතත් වෙනස් කිරීමට අවශ්‍ය නම් ඉහත (1) සිට (4) දක්වා ඇති උපදෙස් නැවත අනුගමනය කරන්න.

[ඔබ විසින් සලකා බැලීම අනවශ්‍ය යැයි සඳහන් කරන ලද එම “Uni - Codes” ලැයිස්තුව අන්තර්ජාලය හරහා ලියාපදිංචිය සම්පූර්ණ කිරීමේදී ලැබෙන මුද්‍රිත පිටපතෙහි (Online Payment Receipt) ද සඳහන් වනු ඇත. මෙය ඔබ විසින් අනවශ්‍ය යැයි සලකුණු කරන ලද කේතයන් මොනවාද යන්න මතක තබා ගැනීමට ඔබට උපකාර වනු ඇත.]

28. දැනට තේරී ඇති පාඨමාලාව සහ විශ්වවිද්‍යාලය සඳහා අන්තර්ජාලය හරහා ලියාපදිංචිවීමේදී, ඉදිරි පුරප්පාඩු පිරවීමේ වටයන්හිදී සලකා බැලීමට අවශ්‍ය නොවන්නා වූ “Uni - Codes” ඉහත සඳහන් කළ පරිදි මාගේ “Uni - Codes” ලැයිස්තුවෙන් ඉවත් නොකලහොත් කුමක් සිදුවේද?

ඔබ විසින් ඉදිරි පුරප්පාඩු පිරවීමේ වටයන්හිදී සලකා නොබැලිය යුතු පාඨමාලා සහ විශ්වවිද්‍යාල (Uni - Codes) එසේ ඉවත් නොකළ හොත්, ඔබගේ ඉහළ මනාපයන් සඳහා ඔබව සලකා බැලීමට අපට සිදුවනු ඇත.

එබැවින් ඔබ විසින් විශේෂයෙන්ම අවබෝධ කරගත යුතු වන්නේ, ඔබ විසින් ඉහළ මනාපයන් සඳහා තේරී පත් නොවී දැනට තේරී සිටින පාඨමාලාවේ සහ විශ්වවිද්‍යාලයේම (Uni - Code) රැඳී සිටීමට ඉල්ලුම් නොකළහොත්, ඔබව ඉහළ මනාපයන් සඳහා සලකා බැලීමට අපට සිදුවන බවයි. එවිට, පුරප්පාඩු පිරවීම යටතේ ඔබ තේරී පත්වූ එම පාඨමාලාව සහ විශ්වවිද්‍යාලය ඔබ විසින් භාරගත යුතු අතර අනිවාර්යයෙන්ම ඒ සඳහා ලියාපදිංචි විය යුතුය.

එබැවින්, ඔබ කැමති පාඨමාලාව සහ විශ්වවිද්‍යාලය සඳහා අන්තර්ජාලය හරහා ලියාපදිංචි වීමේදී ඒ බව සඳහන් කිරීම අනිශ්චිත වැදගත් වේ.

29. දැනට තේරී සිටින පාඨමාලාවට සහ විශ්වවිද්‍යාලයට ඉහළින් මනාපය සඳහන් කර ඇති “Uni - Codes” සියල්ලම ඉවත් නොකර ඉදිරි පුරප්පාඩු පිරවීමේ වටයන්හිදී සලකා නොබැලිය යුතු “Uni - Codes” කීපයක් පමණක් තෝරාගෙන ඉවත් කළ හැකිද?

එසේ කළ හැකිය. පළමුව, ඉවත් කිරීම සඳහා තෝරාගත් “Uni - Codes” ඉදිරියෙහි ඇති අදාළ කොටුවල “✓” ලකුණ යොදන්න. දැන් “REMOVE SELECTED HIGHER PREFERENCES” බොත්තම භාවිත කිරීම මගින් ඔබ විසින් පුරප්පාඩු පිරවීම යටතේ සලකා බැලීම අවශ්‍ය නොවේ යැයි සඳහන් කළ “Uni - Codes” ඔබගේ “Uni - Code” ලැයිස්තුවෙන් ඉවත් කරන්න.

30. මා විසින් Z අගය අනුව සුදුසුකම් සපුරා ඇති එහෙත් අයදුම්පතෙහි ඉල්ලුම් නොකරන ලද කේතයක් (Uni-Code) සඳහා පසුව අභියාචනයක් ඉදිරිපත් කළහොත් එම ඉල්ලුම් සලකා බලනු ලැබේද ?

විශ්වවිද්‍යාල ප්‍රවේශය සඳහා වන අවම Z ලකුණ නිකුත් කර සති 04 ක් ඇතුළත විශ්වවිද්‍යාල ප්‍රතිපාදන කොමිෂන් සභාවට ලියාපදිංචි තැපෑලෙන් එවන ලද අභියාචනා පමණක් සලකා බලනු ලැබේ. එහෙත් එය සිදු කළ හැක්කේ අදාළ පාඨමාලාව සහ විශ්වවිද්‍යාලය සඳහා පුරප්පාඩු පවතින්නේ නම් පමණක් බැවින්, පසුව අභියාචනා කරන ලද එම කේතයන් සඳහා තේරී පත්වීමට ඇති ඉඩකඩ ඉතා අල්ප වේ. එයට හේතුව වන්නේ, අදාළ කේතය ඉල්ලුම් කරන ලද සිසුන් සඳහා දැනටමත් එම අවස්ථාව ලබා දී ඇති බැවිනි.

එබැවින්, හැකි පමණ කේතයන් (Uni - Codes) සංඛ්‍යාවක් ඔබගේ අයදුම්පත්‍රයේ සඳහන් කිරීම අනිශ්චිත වැදගත් වේ.

31. මා සාමාන්‍ය ප්‍රවේශය යටතේ මගේ පස්වන මනාපය ලෙස අයදුම්පතෙහි සඳහන් කරන ලද පේරාදෙණිය විශ්වවිද්‍යාලයේ ජෛවීය විද්‍යා පාඨමාලාවට තේරී පත්වූයෙමි. එහෙත් අයදුම්පතෙහි පිළිවෙලින් භාරවන හා තුන්වන මනාපයන් ලෙස දක්වා ඇති ශ්‍රී ජයවර්ධනපුර විශ්වවිද්‍යාලයේ ජෛවීය විද්‍යා පාඨමාලාවට හෝ කොළඹ විශ්වවිද්‍යාලයේ ජෛවීය විද්‍යා පාඨමාලාවට මා වැඩි කැමැත්තක් දක්වන බැවින්, පේරාදෙණිය විශ්වවිද්‍යාලයේ ජෛවීය විද්‍යා පාඨමාලාවට ලියාපදිංචි නොවීමට තීරණය කළෙමි. එබැවින් පුරප්පාඩු පිරවීමේ වටයකදී ශ්‍රී ජයවර්ධනපුර විශ්වවිද්‍යාලයේ ජෛවීය විද්‍යා පාඨමාලාවට හෝ කොළඹ විශ්වවිද්‍යාලයේ ජෛවීය විද්‍යා පාඨමාලාවට මා තේරී පත්වීමට හැකියාවක් පවතීද ?

හැකියාවක් නැත.

ඔබ තේරී පත්වන කිසියම් විශ්වවිද්‍යාලයක් මගින් පවත්වන කිසියම් පාඨමාලාවක් සඳහා ඔබ ලියාපදිංචි නොවුනහොත් අයදුම්පතෙහි ඔබ තේරී පත්වූ එම විශ්වවිද්‍යාලය මගින් පවත්වන අදාළ පාඨමාලාවට ඉහළින් මනාපය සඳහන් කර ඇති එම පාඨමාලාව පවත්වන අන් කිසිදු විශ්වවිද්‍යාලයකට එම පාඨමාලාව හැදෑරීම සඳහා යළිත් ඔබේ අයදුම්පත සලකා බලනු නොලැබේ. ඒ වෙනුවට, ඔබ විසින් ඊළඟට ඉහළ මනාපය සඳහන් කර ඇති අනෙක් පාඨමාලාවට ඔබගේ අයදුම්පත සලකා බලනු ලැබේ.

එබැවින්, ඔබ දැනට තේරී සිටින විශ්වවිද්‍යාලයට වඩා ඉහළ මනාපයක් දක්වා ඇති වෙනත් විශ්වවිද්‍යාලයකට එම පාඨමාලාවම හැදෑරීම සඳහා පුරප්පාඩු පිරවීමේ වටයන්හිදී ඔබගේ අයදුම්පත සලකා බැලීමට කැමැත්ත දක්වන්නේ නම්, පළමුව ඔබ දැනට තේරී සිටින එම පාඨමාලාව හා විශ්වවිද්‍යාලය සඳහා විශ්වවිද්‍යාල ප්‍රතිපාදන කොමිෂන් සභාවේ ලියාපදිංචි විය යුතුය.

එසේ නොවුනහොත්, ඔබ ඉහළ මනාපයන් සඳහන් කර ඇති වෙනත් විශ්වවිද්‍යාල කිසිවක් සඳහා එම පාඨමාලාව හැදෑරීමට ඔබගේ අයදුම්පත සලකා බලනු නොලැබේ.

32. මා සාමාන්‍ය ප්‍රවේශය යටතේ මගේ පස්වන මනාපය ලෙස අයදුම්පතෙහි සඳහන් කරන ලද පේරාදෙණිය විශ්වවිද්‍යාලයේ ජෛවීය විද්‍යා පාඨමාලාවට තේරී පත්ව ඉහත උපදෙස් අනුව ඒ සඳහා ලියාපදිංචි වූයෙමි. ඉන් පසු පුරප්පාඩු පිරවීමේ වටයකදී මා විසින් 4 වන මනාපය ලෙස දක්වා ඇති ශ්‍රී ජයවර්ධනපුර විශ්වවිද්‍යාලයේ ජෛවීය විද්‍යා පාඨමාලාව සඳහා තේරී පත් වූයෙමි. නමුත්, මාගේ අයදුම්පතෙහි මීට ඉහළින් මනාපය දක්වා තිබූ (3 වන මනාපය) කොළඹ විශ්වවිද්‍යාලය මගින් පවත්වන ජෛවීය විද්‍යා පාඨමාලාව සඳහා මා වැඩි කැමැත්තක් දක්වන බැවින්, පුරප්පාඩු පිරවීම යටතේ මා තේරී පත්වූ ශ්‍රී ජයවර්ධනපුර විශ්වවිද්‍යාලයේ ජෛවීය විද්‍යා පාඨමාලාවට ලියාපදිංචි නොවීමට තීරණය කළෙමි. එබැවින් ඉදිරි පුරප්පාඩු පිරවීමේ වටයකදී කොළඹ විශ්වවිද්‍යාලයේ ජෛවීය විද්‍යා පාඨමාලාවට මා තේරී පත්වීමට හැකියාවක් පවතීද ?

හැකියාවක් නැත.

පුරප්පාඩු පිරවීම යටතේ ඔබ තේරී පත්වූ ඔබගේ 4 වන මනාපය ලෙස දක්වා ඇති ශ්‍රී ජයවර්ධනපුර විශ්වවිද්‍යාලයේ ජෛවීය විද්‍යා පාඨමාලාව හැදෑරීමට ලියාපදිංචි නොවූහොත්, පේරාදෙණිය විශ්වවිද්‍යාලයේ ජෛවීය විද්‍යා පාඨමාලාව හැදෑරීම සඳහා මේ වනවිට ඔබ ලියාපදිංචි වී සිටියද ඉදිරි පුරප්පාඩු පිරවීමේ වටයකදී තේරී පත්වීමට බලාපොරොත්තු වන්නාවූ අයදුම්පතෙහි ඔබගේ 3 වන මනාපය ලෙස දක්වා ඇති කොළඹ විශ්වවිද්‍යාලයේ ජෛවීය විද්‍යා පාඨමාලාව හැදෑරීම සඳහා තව දුරටත් ඔබගේ අයදුම්පත සලකා බලනු නොලැබේ.

එබැවින්, ඉදිරි පුරප්පාඩු පිරවීමේ වටයකදී කොළඹ විශ්වවිද්‍යාලයේ ජෛවීය විද්‍යා පාඨමාලාව සඳහා ඔබගේ අයදුම්පත සලකා බැලීමට අවශ්‍ය නම් ඔබ විසින් කළ යුතුව ඇත්තේ පුරප්පාඩු පිරවීම යටතේ ඔබ තේරී පත් වූ ශ්‍රී ජයවර්ධනපුර විශ්වවිද්‍යාලයේ ජෛවීය විද්‍යා පාඨමාලාව සඳහා ලියාපදිංචි වීමයි. නැතහොත්, ජෛවීය විද්‍යා පාඨමාලාව සඳහා ඔබගේ අයදුම්පත තවදුරටත් සලකා බලනු නොලැබේ.

33. සම් ලෙසකින් තේරී පත්වූ පාඨමාලාව සහ විශ්වවිද්‍යාලය සඳහා මා ලියාපදිංචි නොවූහොත් ඉන් ඉදිරියට පුරප්පාඩු පිරවීමේ වටයන්හිදී මගේ අයදුම්පත සලකා බලනු නොලැබේද ?

විශ්වවිද්‍යාල ප්‍රවේශ අත්පොතෙහි 3.2 ඡේදයෙහි “වැදගත්” යන කොටසෙහි සඳහන් පරිදි ඔබ දැනට තේරී පත්ව සිටින පාඨමාලාව සහ විශ්වවිද්‍යාලයට ලියාපදිංචි නොවූහොත් එම පාඨමාලාවට ඉහළින් මනාපය සඳහන් කර ඇති වෙනත් විශ්වවිද්‍යාල සඳහා එම පාඨමාලාවම හැදෑරීම පිණිස ඔබගේ අයදුම්පත ඉදිරි පුරප්පාඩු පිරවීමේ වටයන්හිදී සලකා බලනු නොලැබේ. නමුත් ඔබ ලියාපදිංචි නොවන පාඨමාලාවට ඉහළින් මනාපය සඳහන් කර ඇති වෙනත් පාඨමාලා සඳහා තවදුරටත් ඉදිරි පුරප්පාඩු වටයන්හිදී ඔබගේ අයදුම්පත සලකා බලනු ලැබේ.